

2 थिस्सलुनीकियन

1 पौलुस अउर सिलवानुस अउर तिमुथियुस केर तरफ ते थिस्सलुनीकियन कइ कलीसिया कइ नाम जउन हमरे बाप परमेसुर अउर परभु यीसु मसीह मा है।

²हमरे बाप परमेसुर अउर परभु यीसु मसीह ते तुमका अनुग्रह अउर सान्ती मिलत रहै।

धन्यवादु अउर पराथना

³हे भाई तुमरे बारे मा हमका हर बखत परमेसुर का धनवादा करे का चाही अउर यहै ठीकौ हइ। ई लिए कि तुम्हार विसवासु बहुत बढ़त जात हइ। अउर तुम सबका परेम आपस मा बहुत होत जात हइ। ⁴हिया तक कि हम आप परमेसुर केर कलीसिया मा तुम्हरे बारे मा घमंड करित है कि जिन्ते उपदरव अउर कलेसु तुम सहत हौ उन सबै मा तुम्हार धीरज अउर बिसवासु दिखाई देत है।

⁵यू परमेसुर केर सच्चे नियाय का साफ—साफ दिखावत है कि तुम परमेसुर केर राज के जोग बनौ जी की खातिर तुम दुख उठावत हौ। ⁶काहे ते परमेसुर के नजदीक यहै नियाउ है कि जो तुमका कलेस देत है उनका बदले मा कलेसु दे। ⁷अउर तुम जउन कलेस पावत हौ हमरे साथ आराम दे उइ बखत जब कि परभु यीसु अपेन सामरथ दूतन के साथ धधकत भई आगी मा सरग ते परगट होई। ⁸अउर जउन परमेसुर का नाहीं जानत, अउर परभु यीसु मसीह के सुसमाचारु का नाहीं जानत, उनते बदला लेई। ⁹उइ परभु के सामने ते अउर ऊ की सकति के तेज ते दूर होइके अनन्त विनास क दंड पइहै। ¹⁰यू सब उइ दिन होई जब ऊ पवित्तर लोगन म महिमा पावै, अउर सब विसवासु करै वालेन मा अचरज का कारन होय की खातिर अइहै काहे ते तुम हमरी गवाही की परतीति किहेव।

¹¹यही लिए हम हमेसा तुमरे खातिर पराथनौ करित है कि हमार परमेसुर तुमका ई बुलाहट के जोग

समझें अउर भलाई की हर एक इच्छा, अउर बिसवासु के हर एक काम का सामरथ के साथ पूरा करै। ¹²कि हमरे परमेसुर अउर परभु यीसु मसीह के अनुग्रह के मुताबिक परभु यीसु का नाम तुममा महिमा पावै अउर तुम उहि मा।

मनई तानासाही का

2हे भाई हम अपने परभु यीसु मसीह के आवै अउर ऊ के पास अपने यकड्डा होय के बारे मा तुमते विनती करित है। ²कि कउनउ आतमा या वचन या पतरी ते जउन कि मानो हमारी तरफ ते होय, यह समझि कै कि परभु का दिन आय पहुंचा है। तुम्हार मन अचानक डांवा—डोल न होय जाय, अउर न तुम घबराय जावौ। ³कउनउ तरह ते कउनउ के धोखे मा न आयेव काहे ते ऊ दिन न आई जब तक धरम का त्याग न होई जाय, अउर ऊ पाप का मनई यानी विनास का मनई परगट न होय। ⁴जउन विरोध करति हइ, अउर हर एक ते जउन परमेसुर या पूज्य कहावत हइ, अपने तईका बड़ा ठहरावत या पूज्य कहावत हइ, अपने तईका बड़ा ठहरावत हइ, हियां तक कि ऊ परमेसुर के मंदिर मा बइठि कइ अपने आप का परमेसुर परगट करत हइ।

⁵का तुमका याद नाहीं कि जब हम तुमरे हियां रहन तब तुमते ई सब बातें कहा करति रहै। ⁶अउर अब तुम उइ चीज का जानत हउ जउन उइका रोकति रहै कि ऊ अपने ही समय मा परगट होय। ⁷काहे ते अधरम का भेद अबहूँ काम करत जात इह, पइ अबहीं याक रोकै वाला है, अउर जब तलक ऊ दूर न होइ जाय, ऊ रोके रही। ⁸तब ऊ अधरमी परगट होई, जीका परभु यीसु अपने मुंह की फूंकन ते मार डारी अउर अपने आवन के तेज ते भसम करि देई। ⁹उइ अधरमी का आउब सैतान के काम के मुताबिक सब तना की झूठी सामरथ, अउर चीन्ह अउर अनोखे काम के साथ। ¹⁰अउर नास होय वालेन के लिए

अधरम के सब तरह के धोखे के साथ होई, काहे ते उइ सब सत्य के परेम का गरहन नाई किहिन हयं, जीसे उनका उद्धार होइ जात। ¹¹अउर यही कारन परमेसुर उनका एक टकाय देय वाली सामरथ का भेजी जी ते उइ झूठ की परतीत करै। ¹²अउर जेतने लोग सच की परतीति नाहीं करत मुला अधरम ते परसन्न होत हइ, सब दंड पावै।

निबध ते ठाढ़ि रहै

¹³पर हे भाइयों, अउर परभु के पिरय लोगन का चाही यही कि हम तुम्हरे बारे मा हमेसा परमेसुर का धन्यवादु करित रहेन कि परमेसुर ने आदि ते तुमका चुन लिहिस, कि आतमा ते पवित्र बनिक्के अउर सत्य की परतीत करिके उद्धार पावौ। ¹⁴जी के लिए ऊ तुमका हमरे सुसमाचारु के खातिर बुलाइस कि तुम हमरे परभु यीसु मसीह की महिमा का पराप्त करौ। ¹⁵इसलिए, हे भाइयों, डटे रहौ, अउर जउन—उजन बाते तुमका का बचन, का पतरी ते हमते सीखे हौ, उनका सम्हारे रहो। ¹⁶हमार परभु यीसु मसीह आपइ अउर हमार बाप परमेसुर जउन हमते परेम राखत अउर अनुग्रह ते अनन्त सान्ती अउर उत्तम आस देत हय। ¹⁷तुम्हरे मन मां सान्ती देय अउर तुम्हरे परतेक अच्छे काम अउर बचन मां दिरिह करय।

निवेदन केर पराथना

3 हे भाइयों हमरी खातिर पराथना कीन करौ कि परभु का वचन अइसी तेजी ते फैले, अउर उहिमा पावै जइसा तुम मा भा। ²अउर हम टेढ़े अउर दुस्ट मनईन ते बचे रही काहे ते हर एक मा विसवासु नाहीं। ³काहे ते परभु सच्चा है, ऊ तुमका मजबूती ते तुमका स्थिर करी, अउर बुराई ते बचाए रखिहै। ⁴अउर हमका परभु मा तुमरे ऊपर भरोसा है, कि जउन—जउन आग्या हम तुमका देत हौं, ऊ का तुम मानत हौ, अउर मानत रहिहौं। ⁵परमेसुर के परेम अउर मसीह के धीरज की तरफ परभु तुमरे मन की अगुवाई करै।

चेतावनी, मूरति पूजा केर खिलाफ

⁶हे भाइयों, हम तुमका अपने परभु यीसु मसीह के नाम ते आग्या देइत है, कि हर एक अइसे भाई ते अलग रहौ जउन खराब चाल—चलन अउर जउन सिच्छा हमते पाइस है ऊ के मुताबिक नाहीं करत है। ⁷काहे ते कि तुम अपै जानत हौ, कि कउन तरह ते हमरी तना की चाल चलै का चाहीं। काहे ते हम तुमरे बीच मा अनुचित चाल नाहीं चलेन। ⁸अउर कउनउ की रोटी सेत मा न खायेन, पर मेहनत अउर कस्ट ते रात—दिन काम धन्धा करित रहै, कि तुम मा ते कउनउ पर भार न होय। ⁹अइसा नाहीं कि हमका अधिकार नाहीं पर ई लिए कि अपने तई का तुम सबके लिए आदरस ठहराई कि तुम हमरे समान चाल चलो। ¹⁰अउर जब हम तुमरे हियां रहन, तबहूँ यह आग्या तुमका देइत रहै, काते ते कि कउनऊ काज न करै चाहे ऊ खावैक न पावै।

¹¹हम सुनेन है कि कितने लोग तुमरे बीच मा अनुचित चाल चलत है, अउर कछु काम नाहीं करत है, पर अउरन के काम मा हाथ डाला करत है। ¹²अइसे लोगन का हम परभु यीसु मसीह मा आग्या देइत अउर समझाइत है कि चुपचाप काम करि के अपन रोटी खावा करै। ¹³अउर तु हे भाइयों, भलाई करै मा कसर न छोड़ौ।

¹⁴अगर कउनउ हमरी ई पोथी की बात का न मानै, तउ ऊ पर नजर रक्खौ; अउर ऊ की संगत न करौ, जी ते ऊ का लाज आवै। ¹⁵तेहि पर भी ऊ का बैरी न समझौ मुला भाई जानि के चेताओ।

आखरी अभिवादनु

¹⁶अब परभु जउन सान्ती का सोता है, अपने आपै तुमका हमेसा अउर हर तरह ते सान्ती दे: परभु तुम सब के साथ रहै।

¹⁷हम पौलुस अपने हाथन नमस्कार लिखित है: हर पत्री मा हमार यहै पहिचान है: हम यही तिना ते लिखित है।

¹⁸हमरे परभु यीसु मसीह का अनुग्रह सब पर होवत रहै।